



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 31-03-2025

സമയം 06.45 AM

പ്രധാന വാർത്തകൾ

- ഇസ്ലാം മത വിശ്വാസികൾ ഇന്ന് ഈദുൽ ഫിത്യർ ആഘോഷിക്കുന്നു. രാഷ്ട്രപതി ദ്രൗപതി മുർമുവും, ഉപരാഷ്ട്രപതി ജഗ്ദീപ് ധൻകറും ജനങ്ങൾക്ക് ആശംസകൾ നേർന്നു.
- ലഹരി വസ്തുക്കളുടെ വിൽപനയും, ഉപയോഗവും സുരക്ഷിതമായി ഗവൺമെന്റിനെ അറിയിക്കാൻ വെബ് പോർട്ടൽ സജ്ജീകരിക്കുമെന്ന് മുഖ്യമന്ത്രി പിണറായി വിജയൻ.
- അഞ്ചു ദിവസത്തെ ഭരത് മുരളി നാടകോത്സവത്തിന് തിരുവനന്തപുരത്ത് ഇന്ന് സമാപനമാകും.
- ആശാപ്രവർത്തകരുടെ രാപ്പകൽ സമരം 50-ാം ദിവസത്തിലേക്ക് കടന്നു.
- ജംഷഡ്പൂർ FC ഇന്ത്യൻ സൂപ്പർ ലീഗ് സെമി ഫൈനലിൽ പ്രവേശിച്ചു.

വാർത്തകൾ വിശദമായി

വ്രത വിശുദ്ധിയിൽ ഇസ്ലാം മത വിശ്വാസികൾ ഇന്ന് ചെറിയ പെരുന്നാൾ ആഘോഷിക്കുന്നു. പൊന്നാനിയിലും, കാപ്പാടും ഉൾപ്പെടെ സ്ഥലങ്ങളിൽ ശവ്വാൽ മാസപ്പിറവി ദൃശ്യമായതിന്റെ അടിസ്ഥാനത്തിലാണ് സംസ്ഥാനത്ത് ഇന്ന് ഈദുൽ ഫിത്യർ ആഘോഷിക്കുന്നത്. പ്രത്യേക നമസ്കാരത്തിനായി വിശ്വാസികൾ പള്ളികളിലേക്കും ഈദ്ഗാഹുകളിലേക്കും നീങ്ങിത്തുടങ്ങി.

ഒരു ശബ്ദചിത്രം...

പള്ളികളിൽ നിന്നും മുസ്ലിം ഭവനങ്ങളിൽ നിന്നും ഈദിന്റെ സന്ദേശം വിളിച്ചോതി തക്ബീർ ധ്വനികൾ മുഴങ്ങി. പ്രഭാതം മുതൽ പ്രദോഷം വരെ അന്നപാനീയങ്ങൾ ഉപേക്ഷിച്ച് മനസ്സും ശരീരവും നാഥന് സമർപ്പിച്ച വിശ്വാസികൾക്ക് ഇന്ന് ആത്മഹർഷത്തിന്റെ പെരുന്നാൾ സുദിനം.

നിർബന്ധ ദാനധർമ്മമായ ഫിത്യർ സക്കാത്ത് കൊടുത്തുവീട്ടിയാണ് പെരുന്നാൾ ദിനത്തെ വിശ്വാസികൾ വരവേറ്റത്. രാവിലെ കുളിച്ച് പുതുവസ്ത്രങ്ങളണിഞ്ഞ് മസ്ജിദുകളിലെത്തി ചെറിയ പെരുന്നാൾ നിസ്കാരം നിർവഹിക്കും. പരസ്പരം ആശ്ലേഷിച്ചും സന്തോഷം പങ്കുവെച്ചും വീടുകളിലേക്ക് മടങ്ങുന്ന വിശ്വാസികൾ പിന്നെ ബന്ധുവീടുകളിലും സുഹൃദ് വീടുകളിലും സന്ദർശനം നടത്തി ഈദാശംസകൾ കൈമാറും.

വിദ്വേഷവും ശത്രുതയും മറന്ന് പരസ്പരം സ്നേഹിച്ചും സൗഹൃദം പങ്കുവെച്ചുമാണ് പെരുന്നാൾ ആഘോഷിക്കേണ്ടത്. ഒരു മാസത്തെ വ്രതത്തിലൂടെ കൈവരിച്ച പരിശീലനം ജീവിതത്തിലുടനീളം കാത്ത് സൂക്ഷിക്കുമെന്ന പ്രതിജ്ഞയോടെയാണ് ചെറിയ പെരുന്നാളിനെ എതിരേൽക്കുന്നത്.



രാഷ്ട്രപതി ദ്രൗപതി മുർമുവും, ഉപരാഷ്ട്രപതി ജഗ്ദീപ് ധൻകറും ജനങ്ങൾക്ക് ഈദുൽ ഫിത്യർ ആശംസകൾ നേർന്നു.

സാമൂഹിക ബന്ധങ്ങൾ വളർത്താനും, ഐക്യവും സമാധാനവും സമൃദ്ധിയും നിറഞ്ഞ സമൂഹ സൃഷ്ടി പ്രോത്സാഹിപ്പിക്കാനും ഈദ് ആഘോഷം കരുത്തേകുമെന്ന് രാഷ്ട്രപതി പറഞ്ഞു.

സാംസ്കാരിക വൈവിധ്യത്തിന്റെ ശക്തിയും, വ്യക്തികളെ കൂട്ടിച്ചേർക്കുന്ന ബന്ധങ്ങളും ഓർമ്മിപ്പിക്കുന്നതാണ് ഈദുൽ ഫിത്യർ ആഘോഷമെന്ന് ഉപരാഷ്ട്രപതി ആശംസാ സന്ദേശത്തിൽ പറഞ്ഞു.



ഗവർണ്ണർ രാജേന്ദ്ര വിശ്വനാഥ് ആർലേക്കറും, മുഖ്യമന്ത്രി പിണറായി വിജയനും, സ്പീക്കർ AN ഷംസീറുമുൾപ്പെടെ പ്രമുഖരും ജനങ്ങൾക്ക് ഈദ് ആശംസകൾ നേർന്നു.

കനിവും സാഹോദര്യവും ഈദ് ആഘോഷത്തിൽ മാത്രമല്ല, ജീവിതത്തിലും മാർഗദീപമാകട്ടെയെന്ന് ഗവർണ്ണർ ആശംസിച്ചു.

പരസ്പര വിശ്വാസത്തിലും സഹോദര്യത്തിലുമുന്നിയ സാമൂഹ്യ ബന്ധങ്ങളുടെ തിളക്കമാണ് ഈ ആഘോഷങ്ങളുടെ സവിശേഷതയെന്ന് മുഖ്യമന്ത്രി പിണറായി വിജയൻ പറഞ്ഞു.

സ്നേഹത്തിന്റെയും, ത്യാഗത്തിന്റെയും, സഹോദര്യത്തിന്റെയും ആഘോഷാരവങ്ങളാകട്ടെ ചെറിയ പെരുന്നാളെന്ന് സ്പീക്കർ ആശംസിച്ചു.



ലഹരി ഉപയോഗവും, അക്രമ സംഭവങ്ങളും വ്യാപകമാകുന്ന കാലത്ത് ശരീരത്തെയും മനസ്സിനെയും നശിപ്പിക്കുന്ന ലഹരികളിൽ നിന്ന് മാറി നിൽക്കണമെന്ന് ഗ്രാൻഡ് മുഹ്തി കാന്തപുരം A.P അബൂബക്കർ മുസ്ലിയാർ ചെറിയ പെരുന്നാൾ സന്ദേശത്തിൽ പറഞ്ഞു. ഏവരും സന്തോഷിക്കുന്ന പെരുന്നാൾ ദിനത്തിൽ ചുറ്റിലും പ്രയാസപ്പെടുന്ന ആരുമില്ലെന്ന് ഉറപ്പുവരുത്തുകയും ഉണ്ടെങ്കിൽ ആവശ്യമായത് നൽകുകയും വേണമെന്നും കാന്തപുരം പറഞ്ഞു.

KNM സംസ്ഥാന സമിതിയുടെ നേതൃത്വത്തിൽ മഹല്ലുകളിൽ ലഹരിവിരുദ്ധ പ്രതിജ്ഞ റംസാൻ ദിനത്തിൽ നടത്തും. സംസ്ഥാന തല പരിപാടിയിൽ ചാലിയത്ത് KNM പ്രസിഡണ്ട് TP അബ്ദുള്ളക്കോയ മദനി പ്രതിജ്ഞയ്ക്ക് നേതൃത്വം നൽകും.



രാഷ്ട്രപതി ദ്രൗപതി മുർമു രണ്ടു ദിവസത്തെ സന്ദർശനത്തിന് വൈകിട്ട് മുംബൈയിലെത്തും. നാളെ റിസർവ് ബാങ്കിന്റെ 90-ാം വാർഷികാഘോഷ സമാപന ചടങ്ങിൽ ദ്രൗപതി മുർമു പങ്കെടുക്കും.



ജമ്മുകശ്മീരിലെ കത്രയിൽ നിന്ന് കശ്മീരിലേക്ക് ആദ്യ വന്ദേ ഭാരത് എക്സ്പ്രസ് ട്രെയിൻ ഏപ്രിൽ 19 ന് പ്രധാനമന്ത്രി നരേന്ദ്ര മോദി പ്ലാഗ് ഓഫ് ചെയ്യുമെന്ന് കേന്ദ്രമന്ത്രി ജിതേന്ദ്രസിംഗ് അറിയിച്ചു. ജമ്മു സ്റ്റേഷനിൽ നവീകരണം നടക്കുന്നതിനാൽ തുടക്കത്തിൽ കത്രയിൽ നിന്നായിരിക്കും സർവീസ് എന്നും അദ്ദേഹം പറഞ്ഞു.



ലഹരി വസ്തുക്കളുടെ വിൽപന, ഉപയോഗം എന്നിവ സംബന്ധിച്ച വിവരങ്ങൾ ജനങ്ങൾക്ക് സുരക്ഷിതമായി ഗവൺമെന്റിനെ അറിയിക്കാൻ സഹായിക്കുന്ന വെബ് പോർട്ടൽ സജ്ജീകരിക്കുമെന്ന് മുഖ്യമന്ത്രി പിണറായി വിജയൻ പറഞ്ഞു. യുവജനങ്ങളിലെ ലഹരി ഉപയോഗവും, വർദ്ധിച്ചുവരുന്ന

അക്രമവാസനയും സൂക്ഷ്മമായി നിരീക്ഷിക്കാൻ വിദഗ്ധരുടേതായ THINK TANK രൂപീകരിച്ചിട്ടുണ്ടെന്നും അദ്ദേഹം അറിയിച്ചു. തിരുവനന്തപുരത്ത് ഇന്നലെ 'ബാല്യത്തിനും യുവത്വത്തിനും ഒപ്പം സർക്കാർ' എന്ന പേരിൽ വിളിച്ചു ചേർത്ത യോഗത്തിലാണ് മുഖ്യമന്ത്രി ഇക്കാര്യം വെളിപ്പെടുത്തിയത്.



അഞ്ചു ദിവസം നീണ്ട ഭരത് മുരളി നാടകോത്സവത്തിന് ഇന്ന് തിരുവനന്തപുരത്ത് കൊടിയിറങ്ങും. വൈകിട്ട് പാളയം സെനറ്റ് ഹാളിൽ മന്ത്രി G R അനിൽ സമാപന സമ്മേളനം ഉദ്ഘാടനം ചെയ്യും. നാടക പ്രവർത്തകനും, അധ്യാപകനുമായ പ്രൊഫ. അലിയാർ, ഭരത് മുരളി അനുസ്മരണ പ്രഭാഷണം നടത്തും.

ഇന്ന് 'മാടൻ മോക്ഷം', സംസ്ഥാന ഹൈസ്കൂൾ നാടകോത്സവത്തിൽ ശ്രദ്ധിക്കപ്പെട്ട '10-D റാപ്പേഴ്സ്' എന്നീ നാടകങ്ങൾ അരങ്ങിലെത്തും.



സംസ്ഥാനത്തെ ആശാ പ്രവർത്തകർ സെക്രട്ടേറിയറ്റിനു മുന്നിൽ നടത്തുന്ന രാപകൽ സമരം 50 -ാം ദിവസത്തിലേക്ക് പ്രവേശിച്ചു. അവരുടെ അനിശ്ചിതകാല നിരാഹാര സമരം 12 ദിവസത്തിലേക്കും കടന്നു. ഇന്ന് സമരത്തിന്റെ ഭാഗമായി ആശാ പ്രവർത്തകർ സംസ്ഥാന വ്യാപകമായി മുടി മുറിച്ച് പ്രതിഷേധിക്കും.

സെക്രട്ടേറിയറ്റിന് മുന്നിലും എല്ലാ ജില്ലാ കേന്ദ്രങ്ങളിലും പ്രാഥമിക ആരോഗ്യ കേന്ദ്രങ്ങളിലും ഈ സമരമുറ ഉണ്ടാകുമെന്ന് കേരള ആശാ ഹെൽത്ത് വർക്കേഴ്സ് അസോസിയേഷൻ അറിയിച്ചു.



ശ്രീനാരായണ ഓപ്പൺ യൂണിവേഴ്സിറ്റിക്ക് ആസ്ഥാന മന്ദിര സമുച്ചയം നിർമ്മിക്കാൻ കൊല്ലം നഗരത്തിൽ ബീച്ച് റോഡിന് സമീപം സ്ഥലം വാങ്ങി. മുണ്ടയ്ക്കൽ വില്ലേജിൽ എട്ടേക്കറിലധികം സ്ഥലത്തായിരിക്കും മന്ദിരത്തിന്റെ നിർമ്മാണം. അടുത്ത ബജറ്റിൽ 30 കോടി രൂപ മന്ദിര നിർമ്മാണത്തിന് വകയിരുത്തിയിട്ടുണ്ട്.



ജംഷഡ്പൂർ ഫുട്ബോൾ ക്ലബ്ബ് ഇന്ത്യൻ സൂപ്പർ ലീഗിന്റെ സെമി ഫൈനലിൽ പ്രവേശിച്ചു. രണ്ടാം പ്ലേ ഓഫിൽ നോർത്ത് ഈസ്റ്റ് യൂണൈറ്റഡിനെ മറുപടിയില്ലാത്ത രണ്ട് ഗോളിനാണ് അവർ ഷില്ലോണ്ടിൽ പരാജയപ്പെടുത്തിയത്.

ജംഷഡ്‌പൂർ ഇനി ലീഗ് ഷീൽഡ് ജേതാക്കളായ മോഹൻ ബഗാൻ സൂപ്പർ ജെയന്റ്സിനെ സെമിഫൈനൽ മത്സരങ്ങളിൽ നേരിടും. ഏപ്രിൽ മുന്ന്, ഏഴ് തിയതികളിലാണ് മത്സരം.

ആദ്യ പ്ലേ ഓഫിൽ ബംഗളൂരു FCയും സെമിബർത്ത് നേടിയിരുന്നു.



ജോർദാനിലെ അമ്മാനിൽ ഇന്നലെ ഏഷ്യൻ ഗുസ്തി ചാമ്പ്യൻഷിപ്പിൽ ഒളിമ്പ്യൻ ദീപക് പുനിയയും ഉദിത്തും വെള്ളി മെഡലുകൾ നേടി. പുരുഷന്മാരുടെ 92 കിലോ ഫ്രീസ്റ്റൈൽ വിഭാഗത്തിലാണ് ദീപക് പുനിയ വെള്ളി നേടിയത്. 61 കിലോ വിഭാഗത്തിൽ ഉദിത്തിനും വെള്ളി മെഡൽ ലഭിച്ചു.

ചാമ്പ്യൻഷിപ്പിൽ ഇന്ത്യ ഒരു സ്വർണ്ണം, മൂന്ന് വെള്ളി, ആറ് വെങ്കലം എന്നിവയുൾപ്പെടെ പത്ത് മെഡൽ നേടി.



IPL ക്രിക്കറ്റിൽ ഗോഹട്ടിയിൽ രാജസ്ഥാൻ റോയൽസ് ചെന്നൈ സൂപ്പർ കിംഗ്സിനെ 6 റൺസിന് പരാജയപ്പെടുത്തി. മറ്റൊരു മത്സരത്തിൽ വിശാഖപട്ടണത്ത് ഡൽഹി ക്യാപിറ്റൽസ് സൺറൈസേഴ്സ് ഹൈദരാബാദിനെ ഏഴ് വിക്കറ്റിനും തോൽപ്പിച്ചു.

ഇന്ന് മുംബൈ ഇന്ത്യൻസ് കൊൽക്കത്ത നൈറ്റ് റൈഡേഴ്സിനെ നേരിടും. മുംബൈ വാങ്കഡെ സ്റ്റേഡിയത്തിൽ വൈകീട്ട് 7.30 നാണ് മത്സരം.



കോഴിക്കോട്ട് I ലീഗ് ഫുട്ബാൾ മത്സരത്തിൽ ഗോകുലം കേരളക്ക് വിജയം. എതിരില്ലാത്ത ഒരു ഗോളിന് ശ്രീനിധി ഡക്കാനെയാണ് അവർ പരാജയപ്പെടുത്തിയത്. ഇതോടെ 37 പോയിന്റുമായി ഗോകുലം പട്ടികയിൽ രണ്ടാം സ്ഥാനത്തെത്തി. ഏപ്രിൽ 4 ന് ഡെംപോ SC ക്ക് എതിരെയാണ് ഗോകുലത്തിന്റെ അടുത്ത മത്സരം.



56-ാമത് CISF സ്ഥാപക ദിനാഘോഷങ്ങളുടെ ഭാഗമായി സംഘടിപ്പിക്കുന്ന സൈക്ലത്തോൺ റാലി ഇന്ന് കന്യാകുമാരിയിൽ സമാപിക്കും. തിരുവനന്തപുരം തുമ്പ വിക്രം സാരാഭായി സ്പേസ് സെന്ററിൽ സൈക്ലത്തോണിന് സ്വീകരണം നൽകും.



സംസ്ഥാന സ്പോർട്സ് കൗൺസിലിന്റെ ഹോസ്റ്റലുകളുടെ മെസ് ചാർജായി അഞ്ചു കോടി രൂപ കൂടി അനുവദിച്ചു. ഇതോടെ മെസ് ചാർജിനത്തിൽ അനുവദിച്ച തുക 17 കോടി ഒൻപത് ലക്ഷം രൂപയായി. 122 സ്പോർട്സ് ഹോസ്റ്റലുകൾക്കാണ് തുക നൽകുന്നത്.



തിരുവനന്തപുരത്ത് ആൾക്കൂട്ടത്തിനിടയിലേക്ക് റിക്കവറി വാഹനം ഇടിച്ചുകയറി അമ്മയും മകളും മരിച്ചു. ഇന്നലെ രാത്രി പത്തു മണിയോടെ വർക്കല പേരേറ്റിലുണ്ടായ അപകടത്തിൽ വർക്കല സ്വദേശികളായ രോഹിണി, മകൾ അഖില എന്നിവരാണ് മരിച്ചത്.



ഇടുക്കിയും, വയനാടും ഒഴികെ ജില്ലകളിൽ കേന്ദ്ര കാലാവസ്ഥാ വകുപ്പ് ഇന്നും ഉയർന്ന താപനില മുന്നറിയിപ്പ് നൽകി. പാലക്കാട് ജില്ലയിൽ 39 ഡിഗ്രി വരെയും, തൃശൂർ ജില്ലയിൽ 38 ഡിഗ്രി വരെയും, കൊല്ലം, കോഴിക്കോട് ജില്ലകളിൽ 37 ഡിഗ്രി വരെയും താപനില ഉയർന്നേക്കും.

ചിലയിടങ്ങളിൽ ഇന്ന് ഇടിമിന്നലോടുകൂടിയ മഴയ്ക്കും സാധ്യതയുണ്ടെന്നും കാലാവസ്ഥാ വകുപ്പ് അറിയിച്ചു.



ഇടുക്കി അടിമാലിയിൽ ഒന്നേ കാൽ കിലോ കഞ്ചാവുമായി മധ്യവയസ്കൻ പിടിയിലായി. കത്തിപ്പറയ്ക്കു സമീപം വാഹന പരിശോധനയിലാണ് പുത്തൻപുരയ്ക്കൽ റെജി ജോസഫ് എന്നയാൾ പിടിയിലായത്. കൂടെയുണ്ടായിരുന്ന മനു മണി എന്നയാൾ ഓടി രക്ഷപ്പെട്ടു.



മൂന്നാറിൽ ഇരു വിഭാഗങ്ങൾ തമ്മിലുണ്ടായ സംഘർഷത്തിൽ രണ്ട് യുവാക്കൾക്ക് സാരമായി പരിക്കേറ്റു. നിയന്ത്രിക്കാനെത്തിയ ട്രാഫിക് പൊലീസ് ഉദ്യോഗസ്ഥനു നേരെയും ആക്രമണമുണ്ടായി. സംഭവത്തിൽ അഞ്ച് യുവാക്കളെ അറസ്റ്റു ചെയ്തു.



കോതമംഗലം കുട്ടംപുഴയ്ക്കടുത്ത് മാമലക്കണ്ടത്ത് കാട്ടാന ആക്രമണത്തിൽ രണ്ട് വീടുകൾ തകർന്നു. വീടുകളുടെ ചുമരും വാതിലും ജനലും, വീട്ടുപകരണങ്ങളും ആനകൾ തകർത്തു.



സംസ്ഥാന ജവഹർ ബാലഭവന്റെ ഏപ്രിൽ, മെയ് മാസങ്ങളിലെ അവധിക്കാല ക്ലാസുകളിലേക്ക് നാളെ വൈകിട്ട് പ്രവേശനോത്സവം നടത്തും. തിരുവനന്തപുരത്ത് മന്ത്രി GR അനിൽ പ്രവേശനോത്സവം ഉദ്ഘാടനം ചെയ്യും.



സംസ്ഥാന വിവരാവകാശ കമ്മീഷൻ നിർദ്ദേശിച്ച പിഴയൊടുക്കാതെ വിരമിച്ച മുൻസിപ്പൽ സെക്രട്ടറിയുടെ സ്വത്തു കണ്ടുകെട്ടി പണം വസൂലാക്കാൻ ഉത്തരവ്. കോഴിക്കോട് ഫറോക്ക് നഗരസഭയിൽ നിന്ന് വിരമിച്ച സെക്രട്ടറി ഷാജു പോളിൽ നിന്ന് 18,000 രൂപ ഈടാക്കാനാണ് വിവരാവകാശ കമ്മീഷണർ ഡോ. AA ഹക്കീമിന്റെ ഉത്തരവ്.



കവി കടമ്മനിട്ട രാമകൃഷ്ണന്റെ പതിനേഴാമത് ചരമവാർഷിക ദിനാചരണവും പുരസ്കാര സമർപ്പണവും ഇന്ന്. രാവിലെ കടമ്മനിട്ടയിലെ സ്മൃതി മണ്ഡപത്തിൽ പുഷ്പാർച്ചനയും അനുസ്മരണവും ഉണ്ടായിരിക്കും.



*News Reader: അനിൽ ചന്ദ്രൻ
News Team: ശരണ്യ രാജൻ, ശ്രീജി
DEO: ഷീബ*

